

20120180576

МИНИСТЕРСТВО ЗА ЗЕМЈОДЕЛСТВО, ШУМАРСТВО И ВОДОСТОПАНСТВО

Врз основа на член 99, став (4) од Законот за квалитетот на земјоделските производи („Службен весник на Република Македонија“ бр. 140/10 и 53/11), министерот за земјоделство, шумарство и водостопанство, донесе

П Р А В И Л Н И К ЗА НАЧИНОТ НА ОЦЕНУВАЊЕ НА ЛИНИЈАТА НА КОЛЕЊЕ ВО КАТЕГОРИИ И КЛАСИ, НАЧИНОТ НА ОЗНАЧУВАЊЕ, ФОРМАТА И СОДРЖИНАТА НА ПЕЧАТОТ КАКО И СОДРЖИНАТА НА ЕТИКЕТАТА НА ТРУПОВИТЕ НА ЗАКЛАНИТЕ СВИЊИ (*)

Член 1

Со овој правилник се пропишува начинот на оценување на линијата на колење во категории и класи, начинот на означување, формата и содржината на печатот како и содржината на етикетата на труповите на закланите свињи.

Член 2

(1) Оценувањето и одредувањето на категориите и класите на труповите на закланите свињи се врши во кланични капацитети.

(2) Одредувањето на категориите на труповите на закланите свињи се врши со одредување на возраста на свињите и масата на трупот.

(3) Оценувањето на линијата на колење и класирањето на труповите на закланите свињи се врши со оценување на меснатоста (процентот на месо во трупот) и конформацијата на трупот.

(4) Одредувањето на квалитетот и класирањето на труповите на закланите свињи во соодветните класи со оценување на меснатоста и конформација се врши врз основа на критериумите за меснатост наведени во Прилогот кој е составен дел на овој Правилник.

Член 3

(1) Означувањето на труповите на закланите свињи се врши во кланични капацитети.

(2) Означувањето се врши со нанесување печат на надворешната страна на трупот користејќи небришливо и нетоксично мастило.

(3) Печатите се нанесуваат на задните четвртини од трупот, на задната нога под коленото или на бутот.

(4) Означување се врши и со етикета прикачена на трупот како единствен начин на означување или заедно со означувањето со нанесување печат. Етикетите се нанесуваат само во одобрени кланични капацитети.

(5) Етикетите треба да се заштитени од можно оштетување, да се отпорни на кинење и да се цврсто прикачени на секоја четвртина на местата наведени во ставот (3) од овој член.

(6) По исклучок од ставовите (2) и (4) на овој член, труповите на свињи не треба да се означуваат со печат или етикета доколку е изготвен официјален документ од страна на класификаторот во кој за секој труп е наведено најмалку следното:

- индивидуалната неменлива идентификација на трупот;
- маса на трупот во топла состојба и
- проценетата меснатост и конформација (содржина на посно месо).

(7) Документот од став (6) на овој член треба да се чува шест месеци и на денот кога е изработен треба да е заверен од страна на овластен ветеринар.

(*) Со овој правилник се врши усогласување со Регулативата на Комисијата за утврдување на детални правила за примена на Регулатива (ЕК) бр. 1234/2007 на Комисијата во однос на пазарните стандарди за месо од говеда, свињи, овци и кози, CELEX бр. 32008R1249.

Член 4

(1) Печатот од член 3 став (2) на овој правилник има округла форма.

(2) Печатот, согласно; член 99 од Законот за квалитетот на земјоделските производи ги содржи следните ознаки:

- I, II, III, IV или V за категоријата на свинскиот труп или половина;

- S, E, U, R, O или P за класата според меснатоста и конформацијата на свинскиот труп или половина и

- ознака за Идентификациски бројорт на класификаторот.

(3) Буквите и бројките кои се користат за ознаките на печатот не треба да бидат помали од два сантиметри во висина.

Член 5

(1) Етикетата од член 3 став (4) на овој правилник има квадратна форма со големина од најмалку 25cm².

(2) Етикетата ги содржи ознаките од член 4, став (2) на овој правилник.

(3) Покрај ознаките од став (2) на овој член, етикетата ги содржи и следните податоци:

- бројот на одобрението на кланичниот капацитет;

- идентификацискиот или кланичниот број на животното;

- датата на колење и

- масата на трупот.

(4) Содржината на етикетата треба да е јасно читлива. На етикетата не треба да се вршат било какви измени, освен кога истите се јасно обележани на етикетата и извршени под надзор на официјален ветеринар.

Член 6

Со денот на отпочнувањето на примената на овој правилник, престанува да важи Правилникот за квалитетот на закланите свињи и категоризација на свинското месо („Службен весник на Република Македонија“ бр. 25/04).

Член 7

Овој правилник влегува во сила осмиот ден од денот на објавувањето во „Службен весник на Република Македонија“, а ќе отпочне да се применува од 1 јануари 2013 година.

Бр. 08-10178/4
23 јануари 2012 година
Скопје

Министер,
Љупчо Димовски, с.р.

ПРИЛОГ

1. КРИТЕРИУМИ ЗА МЕСНАТОСТ НА ТРУПОВИ НА ЗАКЛАНИТЕ СВИЊИ

Ознака (Класа на меснатост)	Процент на месо во трупот изразен во однос на масата на трупот
S	60 или повеќе
E	55 или повеќе
U	Повеќе од 50 но помалку од 55
R	Повеќе од 45 но помалку од 50
O	Повеќе од 40 но помалку од 45
P	Помалку од 40